

ஒன்றாறியோவில் பெண்களுக்குரிய குடும்பச் சட்டம்



எல்லோரும் பெண்கள்.
ஒரே குடும்பச் சட்டம்.
அறியுங்கள் உங்கள் உரிமைகளை.

flew Family Law
Education for Women
Women's Right to Know

fodf Femmes ontariennes et
droit de la famille
Le droit de savoir

திருமணமும் விவாகரத்தும்

இந்த சிறுநூல் சட்டம் சம்பந்தப்பட்ட விடயங்களில் அடிப்படையான ஒரு விளக்கத்தை உங்களுக்குத் தரும் நோக்கத்துடன் வரையப்பட்டு உள்ளது. தனிப்பட்ட முறையிலான சட்ட ஆலோசனை மற்றும் உதவி என்பவற்றுக்கு இணையான ஒரு மாற்றீடாக இதனைக் கருத முடியாது. குடும்பச் சட்டம் தொடர்பிலான பிரச்சினைகளை நீங்கள் எதிர்கொள்ளும் பொழுது உங்கள் உரிமைகளைக் காப்பதற்காக, உங்களால் முடிந்த அளவு விரைவாக சட்ட ஆலோசனையைப் பெற்றுக் கொள்ளுங்கள். குடும்பச் சட்ட சட்டத்தரணி ஒருவரைக் கண்டுபிடித்து அவருக்குக் கட்டணமாக பணம் செலுத்துவது எப்படி என்பது பற்றி மேலதிக தகவல் பெறுவதற்கு www.onefamilylaw.ca என்ற எமது இணையத் தளத்தில் காணப்படும் “குடும்பச் சட்டம் சம்பந்தமான உங்கள் பிரச்சினைக்கு உதவி பெறும் வழி கண்டறிதல்” என்ற சிறுநூலைப் படிங்கள்.

யார் திருமணம் செய்ய முடியும்?

ஒன்றாறியோவில் திருமணம் செய்வதற்கு ஆகக் குறைந்தது 18 வயது நிரம்பியவராக நீங்கள் இருக்கவேண்டும். ஒரு ஆணையோ அல்லது பெண்ணையோ நீங்கள் திருமணம் செய்ய முடியும்.

சட்டபூர்வமான திருமணச் சடங்குகள் இரண்டு வகைப்பட்டனவாக உள்ளன. திருமணம் செய்வதற்கு நீங்கள் ஒரு சமயச் சடங்கினை (religious ceremony) அல்லது ஒரு குடிமுறையிலான சடங்கினை (civil ceremony) பின்பற்ற முடியும். சமயச் சடங்குகள் திருமணச் சட்டவாக்கத்தின் கீழ் பட்டியலிடப்பட்டுள்ள ஒரு சமய நிறுவனத்தினால் நடாத்தப்படும். குடிமுறைச் சடங்குகள் நீதிபதி, சமாதான நீதவான், நகர லிகிதர் என்போரால் அல்லது திருமணங்களை நடத்த அனுமதிப்பத்திரம் பெற்றுள்ள வேறு ஒருவரால் நடாத்தப்படுகின்றன.

ஒன்றாயோவில் திருமணம் பற்றிய விதிகள் எவை?

திருமணம் செய்ய எல்லோருமே அனுமதிக்கப்படுவது இல்லை.

ஒன்றாயோவில் திருமணம் செய்வதற்கான விதிகளில் சில

உதாரணங்களாகக் கீழே தரப்பட்டுள்ளன:

- ஒன்றாயோவில் நீங்கள் திருமணம் செய்ய குறைந்தது 18 வயது நிரம்பியவராக இருக்க வேண்டும். நீங்கள் 16 அல்லது 17 வயதுடையவராக இருப்பின் உங்கள் பெற்றோரிடமிருந்து எழுத்து வடிவிலான அனுமதி நீங்கள் பெற்றிருந்தால் மட்டுமே திருமணம் செய்ய முடியும். பெற்றோரது அனுமதி இருந்தாலும் கூட ஒன்றாயோவில் 16 வயதிலும் குறைவானவர்கள் திருமணம் செய்ய முடியாது.
- நீங்கள் ஏற்கனவே திருமணமானவராக இருப்பின், நீங்கள் வேறொருவரைத் திருமணம் செய்ய முடியாது. கனடாவில் ஒருவருக்கு மேற்பட்ட வாழ்க்கைத் துணையானைக் கொண்டிருத்தல் சட்டப்படி குற்றமாகும். இது **பலதாரத் திருமணம்** (polygamy) என்று அழைக்கப்படும்.
- நீங்கள் முன்பு திருமணமானவராக இருப்பின், உங்கள் முதல் வாழ்க்கைத் துணையாளிடம் இருந்து விவாகரத்துப் பெற்றவர் என்பதை நிரூபிக்க வேண்டும். கனடாவுக்கு வெளியே நீங்கள் விவாகரத்துப் பெற்றிருந்தால், உங்கள் விவாகரத்து அந்த நாட்டில் சட்டரீதியானது என்பதனை நீங்கள் நிரூபிக்க வேண்டி இருக்கும்.
- நீங்களும் உங்கள் துணைவரும் இரத்தத் தொடர்பாலோ அல்லது சவீகார முறையிலோ மிக நெருங்கிய முறை உறவினராக இருப்பின் நீங்கள் திருமணம் செய்ய முடியாது. நீங்கள் உங்கள் பெற்றோரை, பாட்டன் பாட்டியை, பிள்ளையை, பேரப்பிள்ளையை, சகோதரன் சகோதரியை, ஒன்றுவிட்ட சகோதரன் அல்லது சகோதரியைத் திருமணம் செய்ய முடியாது.

- உங்களுக்கோ அல்லது உங்கள் துணைவருக்கோ திருமணம் செய்வதன் அர்த்தம் என்னவென்று விளங்கிக் கொள்ள முடியாவிட்டால் அந்தத் திருமணம் சட்டபூர்வமானது அல்ல.
- நீங்கள் நிர்ப்பந்திக்கப்பட்டுத் திருமணம் செய்து கொண்டால் கனடாவில் அது சட்டபூர்வமானதாக இருக்காது.

வேறு நாடுகளில் செய்யப்பட்ட திருமணங்கள் கனடாவில் சட்டபூர்வம் ஆனவையா?

பெரும்பாலான சந்தர்ப்பங்களில், கனடாவுக்கு வெளியே செய்யப்படும் சட்டபூர்வமான திருமணங்கள் கனடாவில் அங்கீகரிக்கப் படுகின்றன. இருப்பினும் பலதாரத் திருமணம் கனடாவில் சட்டபூர்வமானதல்ல. பலதாரத் திருமணம் சட்டபூர்வமாக இருக்கும் ஒரு நாட்டில் நீங்கள் திருமணம் செய்திருப்பின், குடும்பச்சட்டத்தின் கீழ் சில உரிமைகள் உங்களுக்கு இருக்கலாம். இதன் அர்த்தம் உங்கள் உறவு முறிவடைந்தால், பிள்ளை ஆதார உதவித் தொகை, வாழ்க்கைத் துணையாள் ஆதார உதவித் தொகை மற்றும் சொத்து பிரித்தல் போன்றவை சம்பந்தமான சில உரிமைகள் உங்களுக்கு இருக்கும்.

உங்கள் திருமண அந்தஸ்து பற்றி உங்களுக்கு நிச்சயமாகத் தெரிந்து இருக்காவிட்டால் அதுபற்றிச் சட்ட ஆலோசனை பெறுங்கள்.

கனடாவில் ஒரு விவாகரத்தினைப் பெறுதல்

கனடாவிலுள்ள சகலருக்கும் விவாகரத்துப் பற்றிய ஒரு சட்டம் உள்ளது. அது *விவாகரத்துச் சட்டம்* என அழைக்கப்படும். நீங்கள் கனடாவில் எங்கு வசித்தபோதிலும், விவாகரத்து பற்றிய சட்டமும் செயன்முறையும் ஒன்றேயாகும்.

நீங்கள் குடும்ப நீதிமன்றத்தில் விவாகரத்துக் கோரி விண்ணப்பிக்க வேண்டும். நீங்கள் அல்லது உங்கள் துணைவர் அல்லது இருவரும் இணைந்து ஒரு விண்ணப்பத்தினை விவாகரத்துக் கோரிச் சமர்ப்பிக்கலாம். உங்கள் விண்ணப்பம் வெறுமனே விவாகரத்தினைக் கோரலாம் அல்லது அது கட்டுக்காப்பு, ஆதார உதவித் தொகை மற்றும் சொத்தினை எப்படிப் பிரிப்பது போன்ற தீர்மானங்களை செய்யும்படியும் நீதிமன்றத்திடம் கேட்கலாம். இவை **இயற்கையாய் தொடரும் இடர்நீக்கக் கோரிக்கைகள்** (claims for corollary relief) என அழைக்கப்படும்.

நீங்கள் விவாகரத்துக்கு விண்ணப்பிக்கும் போது உங்கள் திருமணம் ஏற்கனவே முறிந்துவிட்டது எனக் காண்பிக்க வேண்டும். இதனைச் செய்ய மூன்று வழிகள் உள்ளன. மிகப் பொதுவான ஒருவழி என்னவெனில், விவாகரத்துக்கு விண்ணப்பிக்க முன்னர் நீங்களும் உங்கள் துணைவரும் வெவ்வேறாகவும் பிரிக்கும் ஒரு தூரத்திலும் குறைந்தது ஒரு வருடத்துக்காவது வாழ்ந்திருத்தல் ஆகும். நீங்கள் திருமணமானவர்கள் போல நடந்து கொள்ளாவிட்டால், ஒரே வீட்டிலேயே 'வெவ்வேறாகவும் பிரிக்கும் ஒரு தூரத்திலும்' வாழ்ந்து வரலாம்.

உங்களில் ஒருவர் திருமணத்துக்கு வெளியில் உடலுறவு கொண்டிருந்தால், அல்லது உங்கள் வாழ்க்கைத் துணையான உடல்ரீதியாக அல்லது மனரீதியாக கொடுமைப்படுத்துபவராக இருந்து அதனால் நீங்கள் தொடர்ந்து ஒன்றாக வாழ முடியாது இருந்தால் இவ்வாறான நிலைமைகளிலும் நீங்கள் விவாகரத்தினைப் பெற்றுக்கொள்ள முடியும்.

வேறு நாடுகளிலிருந்து பெற்ற விவாகரத்துகள் கனடாவில் சட்டபூர்வமானவையா?

நீங்கள் அல்லது உங்கள் துணைவர் ஒரு நாட்டில் விவாகரத்திற்கு விண்ணப்பிக்க முன்னர் அந்த நாட்டில் ஆகக் குறைந்தது ஒரு வருடமாவது வாழ்ந்திருப்பின், வேறு நாடுகளில் பெற்ற விவாகரத்துகளை ஒன்றாறியோ ஏற்றுக் கொள்கின்றது. உங்களில் ஒருவரேனும் அந்த நாட்டில் ஒரு வருடமாவது வாழ்ந்திருக்காவிட்டாலும், விண்ணப்பித்தவருக்கு அந்த நாட்டுடன் “உண்மையானதும் காத்திரமானதுமான தொடர்பு” இருந்துள்ளது என்பதனை நிரூபித்தால் உங்கள் விவாகரத்து சட்டபூர்வமாகச் செல்லுபடியாகலாம். உதாரணமாக, நீங்கள் ஆரம்பத்தில் விவாகரத்து வழங்கிய நாட்டைச் சேர்ந்தவராக இருந்து, உங்கள் உறவு முறிந்ததும் அந்த நாட்டிற்கு மீண்டும் திரும்பி இருந்தால் நீதிமன்றம் உங்களுக்கு அந்த நாட்டுடன் “உண்மையானதும் காத்திரமானதுமான தொடர்பு” இருந்துள்ளது என்று கருத முடியும்.

நீங்கள் வேறு நாட்டில் விவாகரத்துப் பெற்றிருப்பின், விவாகரத்துக் கட்டளையின் ஒரு அத்தாட்சிப்படுத்தப்பட்ட பிரதி உங்கள் கைவசம் இருக்க வேண்டும். அது ஆங்கிலம் அல்லது பிரெஞ்சு மொழியில் இல்லாதிருப்பின் அங்கீகாரம் பெற்ற மொழிபெயர்ப்பாளர் ஒருவர் அதனை மொழிபெயர்த்த பிரதி ஒன்று உங்களிடம் இருக்க வேண்டும். அத்துடன் ஒரு ஒன்றாறியோ சட்டத்தரணியிடமிருந்து பெற்ற, உங்கள் விவாகரத்து கனேடிய சட்டத்தின் கீழ் அங்கீகரிக்கப்படல் வேண்டும் என்று குறிப்பிடும் ஒரு கடிதமும் உங்களுக்குத் தேவை.

மீண்டும் திருமணம் செய்வதற்கான சமயரீதியான தடைகளை அகற்றுதல்

சில மதங்களில் குடிமுறை சார்ந்த விவாகரத்துகள் ஏற்றுக்கொள்ளப்படாத நிலையில், நீங்கள் அதன்பின் சமயமுறையிலான சமூகத்தில் பங்குபற்ற முடியாது என மறுக்கப்படலாம். சமய ரீதியிலான சடங்கொன்றின் மூலம் நீங்கள் மீண்டும் திருமணம் செய்ய முடியாது என்றும் அவர்கள் சொல்லலாம். இவ்வாறான நிலைமைகளில், உங்கள் மதத்தினுள்ளே நீங்கள் மீண்டும் திருமணம் செய்ய கனேடிய குடும்ப சட்டம் உங்களுக்கு உதவ முடியாது. ஆனாலும் உங்களுக்கு குடிமுறை சார்ந்த சடங்குடன் மீண்டும் திருமணம் செய்ய உரிமை உண்டு.

கனேடிய குடும்பச் சட்டம் உங்களுக்கு சமயரீதியான விவாகரத்தினைக் கொடுக்கும்படி உங்கள் கணவரை நிர்ப்பந்திக்க முடியாது. குடும்பச் சட்டப் பேரம்பேசும் முயற்சிகளில் தமக்கேற்ற வகையில் விடயங்களைத் திருப்புவதற்கு வாழ்க்கைத் துணையாட்கள் சமயரீதியான விவாகரத்தினைப் பயன்படுத்த முடியாது எனக் கனேடிய சட்டம் கூறுகின்றது. உங்கள் முன்னாள் வாழ்க்கைத் துணையாள் நீங்கள் உங்கள் மதச்சமூகத்தில் மீண்டும் திருமணம் செய்வதை நிறுத்த முயற்சித்தால் நீதிமன்றம் அவரது குடும்பச் சட்ட விண்ணப்பத்தினை எடுக்க மறுக்கலாம் அல்லது அவர் குடும்ப விசாரணையில் தன்னை நியாயப்படுத்த முடியாது எனத் தீர்மானிக்கலாம். மேலும் நீங்கள் உங்கள் சமயச் சமூகத்தில் மீண்டும் திருமணம் செய்வதைத் தடுக்கப்போவதாகப் பயமுறுத்தல் செய்து உங்கள் வாழ்க்கைத் துணையாள் தனக்கு வேண்டியவற்றை விவாகரத்தில் பெற்றுக் கொண்டதாக நீதிமன்றம் அறிந்து கொள்ளுமாயின், சம்பந்தப்பட்ட விவாகரத்து ஏற்பாட்டினை தனது மேலதிகாரத்தினால் ரத்துச் செய்யலாம்.

நீங்கள் பிரெஞ்சு மொழி பேசும் ஒரு பெண்ணாக ஒன்றாயியோவில் வாழ்ந்து வருகிறீர்கள் என்றால் குடும்பச் சட்ட நீதிமன்ற நடைமுறைகளின் பொழுது பிரெஞ்சு மொழியில் சேவைகளைப் பெறுகின்ற உரிமை உங்களுக்கு உண்டு. உங்கள் உரிமைகள் பற்றி நீங்கள் மேலதிக தகவல் பெறுவதற்கு ஒரு சட்டத்தரணி அல்லது ஒரு சமூக சட்ட உதவி நிலையத்தின் தொடர்பு கொள்ளுங்கள்: அல்லது பெமெயிட் (Femaid) என்று அழைக்கப்படும் ஆதாரத் தொலைபேசி இணைப்புடன் 1-877-336-2433 என்ற எண்ணிலும், செவிப்புலன் குறைந்தவர்கள் அதன் 1-866-860-7082 என்ற எண்ணிலும், தொடர்பு கொள்ளலாம். பிரெஞ்சு மொழியில் சேவைகள் பெறுவது எப்படி என்பது பற்றிய மேலதிக தகவலினை www.onefamilylaw.ca அல்லது www.undroitdefamille.ca என்ற எங்கள் இணையத்தளத்திலும் நீங்கள் பார்க்க முடியும்.

பெறக்கூடியதாக உள்ள குடும்பச் சட்ட விடயங்களின் தலைப்புகள்*

1. மாற்றுமுறைச் சர்ச்சைத் தீர்வும் குடும்பச் சட்டமும் (TML 001)
2. பிள்ளைப் பாதுகாப்பும் குடும்பச் சட்டமும் (TML 002)
3. பிள்ளை ஆதார உதவித் தொகை (TML 003)
4. குற்றவியல் மற்றும் குடும்பச் சட்டம் (TML 004)
5. பிள்ளைக்கான கட்டுக்காப்பும் அணுகல் உரிமையும் (TML 005)
6. குடும்பச் சார்பு உடன்படிக்கைகள் (TML 006)
7. குடும்பச் சட்டச் சமரசம் (TML 007)
8. குடிவரவாளர்களாக, அகதிகளாக, மற்றும் குடிவரவு அந்தஸ்து இல்லாதவர்களாக உள்ள பெண்கள் சம்பந்தப்பட்ட குடும்பச் சட்டப் பிரச்சினைகள் (TML 008)
9. குடும்பச் சட்டம் சம்பந்தமான உங்கள் பிரச்சினைக்கு உதவி பெறும் வழி கண்டறிதல் (TML 009)
10. குடும்பச் சட்டத்தில் சொத்து எவ்வாறு பிரிக்கப்படுகிறது (TML 010)
11. திருமணமும் விவாகரத்தும் (TML 011)
12. வாழ்க்கைத் துணையாள் ஆதார உதவித் தொகை (TML 012)

* இந்த சிறுநூல் பல வடிவங்களிலும் பல மொழிகளிலும் கிடைக்கக் கூடியதாக உள்ளது. இது பற்றி மேலதிக தகவல் பெறுவதற்கு www.onefamilylaw.ca என்ற இணையத் தளத்தைப் பாருங்கள். உங்கள் குடும்பச் சட்ட உரிமைகளை நீங்கள் புரிந்து கொள்வதற்கு உதவும் வகையில் இந்த இணையத் தளத்திலும் மேலதிக விடயங்களை நீங்கள் காண முடியும்.



flew Family Law
Education for Women
Women's Right to Know

fodf Femmes ontariennes et
droit de la famille
Le droit de savoir

Funded by / Financé par :



இல் வெளிநூலில் தெரிவிக்கப்பட்டு இடங்கும் கருத்துக்கள் பெண்களுக்கான குடும்பச் சட்டக் கல்வி (FLEW) அமைப்பின் கருத்துக்களையேர் அவை மானச அர்ப்பீன கருத்துக்களைப் பிரதிபலிக்கின்றன எனக் கருத முடியாது.